

Şol gözele baglydyr

Category: Goşgular, Kitapcy

написано kitapcy | 23 января, 2025

Şol gözele baglydyr ŞOL GÖZELE BAGLYDYR



Bir gözeliň Mejnunyýam, soltany,
Hasratyňdan dertli synam daglydyr.
Ne gündizim gündiz, ne gijäm gije,
Meniň köňlüm şol gözele baglydyr.
Ýañaklary dop-doludyr gül bilen,
Aklym aldy sermest gözi al bilen,
Iliň ýary ýaşyl geýmiş al bilen,
Meniň ýarym sada geýmiş çaglydyr.

Bir ýar söýdüm bu älemde birinji,
Goýnunda saklamyş aýwa, turunjy,
Ýar elinde galmyş yşkyň gylyjy,

Çarha urmuş, meniň golum baglydyr.

Garajaoglan, ýar köýünden gelerem,
Eglenerem, dost ýanynda galaram,
Men ýarymy kokuşyndan bilerem,
Zülüpleri müşki anbar ýaglydyr.

■ KEREM EÝLESIN

Dilber bize jebri-jepa
Etmesin, kerem eýlesin.
Bizi goýup ilden-ile
Gitmesin, kerem eýlesin.

Buýr, gideli biziň oda,
Durmuşym öň gelýän kada,
Tenha aýdylan şol wada
Ýitmesin, kerem eýlesin.

Boýy uzyndyr tal kibi,
Bili inçedir dal kibi,
Bakjadaky bilbil kibi
Öymesin, kerem eýlesin.

Garajaoglanyň gülleri,
Gözländir ulus illeri,
Şol başa gelen hallary
Datmasyn, kerem eýlesin.

■ ÝARYM BAR DIÝE

Bilbil howalanyp, belentden uçar,
Has bakja içinde gülüm bar diýip.
Seni söýen ýigit serinden geçer,
Gözeller içinde ýarym bar diýip.

Möwlam bir kararda goýmaz ynsany,
Men seni söýerin, sen-de söý meni,
Belki bir gün geler, idärsiň meni,
Şunda bir diwana ýarym bar diýip.

Men seni söýerin jan bilen tenden,
Möwlam aýyrmasyň söwdügiň menden,
Janymy gaýgyрман, ýarym, men senden,
Sat bazarda gul-ýesirim bar diýip.

Garajaoglan diýer, gaşy garadan,
Ýaşmak perdesini aýyr aradan,
Seni, meni bir Möwlamdyr ýaradan,
Eseleme, gyz, meniň zorum bar diýip.

■ DAGY ÝANDYRAR

Eý, agalar, bir ot düşdi nagryma,
Bir ah çeksem, derýa-dagy ýandyrar,
Garyp bilbil gonar gül pudagyna,
Bilbiliň perýady bagy ýandyrar.

Sabadan ugradym ýaryň sesine,
Saçlary dökülmiş ak synasyna,
Neçün duglanar sen bag kölgesine,
Ýüzüniň şuglasy bagy ýandyrar.

Enemiň, atamyň çekdim ýasyny,
Gara gözlim, sylsam köňül posuny,
Turunç bile besläň ýar mämelerini,
Ölini direlder, sagy ýandyrar.

Garajaoglan diýer, säher çagynda,
Nazarym çoh galdy göwsüň agynda,
Seýrandan gelýärkä Mejnun dagynda
Ýoluny ýitirer, dagy ýandyrar.

■ GÜL ALAR

Bahar gelip, ýaz aýlary bolanda,
Ol çaylaryň kenaryny sil alar.
Iki juwan bir karara gelende,
Oglaň gyza nerkes berer, gül alar.

Sap kümüşden akdyr seniň bilegiň,

Hak ýolunda kabul bolsun dilegiň,
Messaý ýöri, mawy donly melegim,
Il arypdyr, ýörişiňden syn alar.

Dolup-daşyp, däli köňül joşaly,
Köp zamandyr ýar söwdaňa düşeli.
Atmyş zülpün ak gerdenden daşary,
Ösen ýeller zülpleriňden tel alar.

Garajaoglan diýer, gördüm men bir ýar,
Sefde bilen bakdym-da, eýledim nazar,
Elmydam al-ýaşyl geýinip gezer,
Ary gonar, ak gerdenden bal alar.

■ SOLMAZMYŞ

Ýagan ýagmyr, ösen ýeller,
Dosta garşy giden ýollar,
Bilbiliň gondugy güller,
Saralyp-da, hiç solmazmyş.

Çapar, ýüwrük atlar çapar,
Dert üstüne dertler tapar,
Bir ýigit çekse ahy-zar,
Daýym aglar, hiç gülmezmiş.

Guwanarsyň, Haka guwan,
Myrat tapmaz ýüz öwürän,
Ýaşlygyndan bir ýar söýen,
Artar ömri, hiç ölmezmiş.

Garajaoglan, galasyna,
Garşy durdum belasyna,
Bir gözeliň söwdasyna
Düşmeýenler hiç bilmezmiş. Goşgular